

## वाढदिवस - एक अलग अंदाज

आम्ही २०-२५ जण ऑफिसमध्ये लंच अवर मध्ये जमलो. टेबलवर सुंदर फुलं व केक. आज कंपनीचा १०वा वाढदिवस.

दहा वर्षापूर्वी ही कंपनी ७-८ लोकांसह सुरु झाली. तेंव्हापासून काम करणारे सर्वजण अजून कंपनीत आहेत. मला फक्त चार वर्ष झालीत. ह्यावाढदिवसाला खूपच खेळकर वातावरण होत. जुन्या आठवणी एकजण सांगत होता. नवीन technology वर विश्वास तर खूप होता आणि **customers** पण खूप अपेक्षित होते पण काही केल्या काही सकारात्मक घडत नव्हते. दर आठवड्याला बँकेत बँलन्स किती आहे ह्याच काळजी— कुतूहल—आणि निराशा. आमच्या बॉसची बायको कंपनीत नव्हती पण तिला परिस्थितीची पूर्ण जाणीव होती. वातावरण निवळण्यासाठी तिन एक गंमतच केली. टोपलीभरून प्लास्टिकची तन्हेतन्हेचे आकार असलेली रंगीत नाकं आणली. दर शुक्रवारी सगळ्यांनी ती नाकं लावून जेवायच. एकतर ती नाकं फारच मोठी—तोंडापर्यंत—कसातरी घास खाता यायचा पण एकमेकांची फजिती व मजेदार चेहरे पाहून हसून हसून पुरेवाट! होता होता एक मोठा १.८ मिलियनचा **Samsung** हा कस्टमर मिळाला! हळुहळू कंपनी ट्रॅकवर आली. दहा वर्षात ७० मिलियन रेव्हेन्यु असलेली ही कंपनी आहे. अफांट कष्ट आणि उत्तम टीमवर्क ह्यांची ही जादू आहे. आजपण कंपनीत नवीन येणाऱ्याला ते 'नाक'

• सर्वांसमोर लावायचे असते, आपली फजिती करून घ्यायची असते व इतरांना पोटभर हसूं घ्यायचं असतं त्यामुळे नवीन येणारा पण जरा सैल आणि मोकळा होतो.

अशीच एक आठवण एका निष्णात प्रोग्रॅमरची. हा खूप कष्टाळू आणि रहाणी अत्यंत साधी—हाफ पॅन्ट आणि चपला! कधीही पहावे—सकाळी लवकर आले तरी हा कामांत! एकदा त्याला **business tour** करता पाठवले. आल्यावर त्याने जेव्हा खर्चाचा रिपोर्ट दिला त्यांत खाण्यापिण्याचा आणि रहाण्याचा खर्च तर होताच पण आणखी एक गंमतशीर खर्च म्हणजे—एक ट्राउझर-२२ डॉलर! सगळ्यांनी एकच प्रश्न केला की हा कसला खर्च कंपनीच्या नावावर? मग त्यान सांगितलं 'माझ्या जवळ पॅंट नव्हती, कामासाठी घ्यावींच लागली!' आणि मग अजून समजलं की ही वल्ली ऑफीसातच रहात होती, एका टेबलाखाली झोपत होती! पण ह्या व्यक्तीच कामातल कौशल्य व अफाट कष्ट यामुळे आदरणीय व्यक्तिमत्व बनलं होत. अशा अनेक आठवणींना उजळा देत, केक खात ही पार्टी नेहमीप्रमाणे लंच अवरच्या वेळेत संपली, सर्वजण नेहमीप्रमाणे कामाला लागले आणि घरी परतताना एकेक छोटी गिफ्ट घेऊन गेले.

माझी मुलगी ह्या कंपनीत काम करते. संध्याकाळी घरी आल्यावर तिने ही मजा सांगितली. त्यात सर्वांना सहभागी होता यावे म्हणून हा लिहिण्याचा खटाटोप!

सौ. आशा जोशी.